

L-Ekokritika: Libsa Universali lill-Poeżija Maltija

Ann Marie Scerri

Mixja universali

Il-kuxjenza moderna tat-tieni nofs tas-seklu ghoxrin gharfet id-dinja bhala soċjetà wahda, fejn il-membri kollha kellhom ikunu ttrattati ndaqs. Fost it-tibdiliet soċjali li sehhu, kien hemm l-emanċipazzjoni tal-mara fl-oqsma kollha tal-hajja u l-gharfien tan-natura bhala s-sieħba essenzjali tal-bniedem matul hajtu kollha. F'dan iż-żmien, il-letteratura kompliet turi ruhha utli u effettiva, minhabba li hafna kittieba kienu qed jinqdew biha sabiex iwasslu l-ideat tagħhom favur bidla soċjali msejsa fuq il-ġustizzja. Il-movimenti kritiċi ta' dan iż-żmien bdew janalizzaw it-testi letterarji minn prospettivi moderni u bdew iheġġu l-kitba ta' letteratura li kellha fiċ-ċentru tagħha problemi soċjali ġodda.

Il-moviment ta' l-ekokritika twieled bil-ghan li juża l-letteratura sabiex jagħti vuċi lill-ambjent naturali li kien qed jinqered bla heda, l-aktar wara s-snin sittin u sebghin. L-ekokritika bdiet tindirizza problema universali ġdida li kienet qed thalli impatt ikrah fuq id-dinja kollha. L-ekokritika hija fost l-iżghar movimenti kritiċi letterarji, ghax il-bidu tagħha jmur lura biss sa nofs is-snin tmenin. Ghalkemm dan il-moviment kritiku m'ilux hafna mwaqqaf uffiċjalment, il-kitba letterarja li tagħti lehen lin-natura tmur lura għal qabel is-snin sebghin. Fin-nuqqas ta' teorija kritika komuni, il-kittieba u l-kritiċi li interessaw ruhhom fir-rabta bejn il-letteratura u l-ambjent naturali kienu maqtughin minn xulxin

u ftit kellhom aċċess għax-xoghlijiet u l-ideat ta' xulxin. L-ekokritika għaqqdet ix-xoghlijiet u l-attitudnijiet ta' hafna kittieba differenti li l-ghan ewlieni tagħhom kien l-użu tal-letteratura għall-harsien u l-apprezzament tan-natura.

L-ewwel passi lejn il-bini ta' l-ekokritika bdew f'nofs is-snin tmenin; u fid-disghinijiet l-istudju tal-letteratura ekoloġika sar rikonoxxut minn bosta assoċjazzjonijiet letterarji u universitajiet fl-Amerika u fl-Ingilterra. L-ekokritika kompliet tissaħħah meta bdiet tkun is-suġġett ewlieni ta' konferenzi letterarji prestiġjużi bħal dawk organizzati mill-*Modern Language Association*, *American Literature Association*, u *Western Literary Association*.¹ L-akbar spinta li hadet l-ekokritika, madankollu, kienet fl-1992, meta ġiet iffurmata l-*Association for the Study of Literature and Environment* (ASLE).² Is-sit elettroniku li għandha l-ASLE jagħti deskrizzjoni ċara tal-missjoni li għaliha twaqqfet: "[...] to promote the exchange of ideas and information about literature and other cultural representations that consider human relationships with the natural world."³ Fl-1993, din l-assoċjazzjoni letterarja harġet l-ewwel ġurnal tagħha, bl-editor Patrick D. Murphy. Il-ġurnal *ISLE, Interdisciplinary Studies in Literature and Environment*, li jinkludi diskussjonijiet kritiċi dwar il-letteratura li tindirizza l-ambjent naturali, jixhed l-għerqu sodi li qabdet l-ekokritika u l-kitba ta' letteratura b'temi ekoloġiċi.⁴

Illum l-ekokritika hija ferġha tal-kritika letterarja rrikonoxxuta minn hafna organizzazzjonijiet letterarji, universitajiet, u kritiċi madwar id-dinja. Il-popolarità u d-dinjità li tgawdi l-ekokritika illum huma lkoll mertu ta' l-ASLE li għaqqdet hafna kittieba u kritiċi bl-ghan li jużaw il-letteratura sabiex il-bniedem jifhem aktar ir-relazzjoni li għandu man-natura. Minn din l-assoċjazzjoni harġu l-esponenti ewlenin ta' l-ekokritika fosthom, Cheryll Glotfelty, Patrick D. Murphy, Glen A. Love, William Rueckert, u Gary Snyder.

Hafna biċċiet li jsawru karattru wiehed

Il-kuxjenza favur ambjent naturali hieles u mhux ikkundizzjonat mill-progress taċ-ċiviltà huwa sentiment antik. Mat-twelid tal-qerda tad-dinja naturali,

¹ Cheryll Glotfelty, "Introduction: Literary Studies in an Age of Environmental Crisis," *The Ecocriticism Reader: Landmarks in Literary Ecology*, ed. Cheryll Glotfelty, Harold Fromm (Georgia: U of Georgia P, 1996) xvii-xviii.

² Glotfelty.

³ *Association for the Study of Literature and the Environment ASLE*, @sle online, 2003. 16 ta' Marzu, 2003 <<http://www.asle.umn.edu/>>.

⁴ *ISLE, Publications and Programs, ASLE*.

twieldu wkoll l-ilhna ekologisti li riedu jsalvaw l-ambjent originali tad-dinja li jghajjex lill-bniedem. Fl-artiklu tieghu, “A Report Card on Ecocriticism,” Simon C. Estok jishaq dwar l-universalità u l-antikità tal-kuxjenza ambjentali li titkellem favur in-natura: “*From ancient times to the present, various people at various times and for various reasons have voiced concerns about the natural world.*”⁵ Minn din il-kuxjenza antika johroġ il-qofol essenzjali ta’ l-ekokritika: ir-relazzjoni bejn il-letteratura, il-lehen tal-bniedem, u l-ambjent naturali. Id-definizzjoni ta’ din il-fergħa tal-kritika letterarja mhix wahda faċli. Ghalkemm il-qofol ta’ l-ekokritika jidher li huwa wiehed stabbilit u aċċettat minn bosta, hemm hafna aspetti ta’ din il-kritika li għadhom qed jiżviluppaw.

Fl-introduzzjoni għall-ktieb *The Ecocriticism Reader*, Glotfelty tghid li l-ekokritika tistudja r-relazzjoni bejn il-letteratura u l-ambjent fiżiku tad-dinja.⁶ L-ekokritika tistharreġ it-testi letterarji mill-viżjoni ekologika, hekk kif tidhol fil-qalba tar-relazzjoni bejn in-natura u l-kultura. Bhal kull kritika letterarja ohra, l-ekokritika tagħmel enfasi fuq ir-relazzjoni bejn il-kittieb, it-test, u d-dinja. Glotfelty tishaq fuq it-twessigh tal-konnotazzjonijiet li għandu t-terminu “dinja” fl-ekokritika: “*Ecocriticism expands the notion of ‘the world’ to include the entire ecosphere.*”⁷

Lawrence Buell, fil-ktieb tiegħu *The Environmental Imagination* (1996), jagħraf l-istudju ta’ l-ekokritika bħala utli jekk ikun imsieheb ma’ hidma ambjentalista Prattika.⁸ Għal Buell, ir-relazzjoni bejn il-letteratura u l-ambjent naturali ma tfisser xejn jekk ma tqanqalx hidma serja favur in-natura. Għalhekk, l-ekokritika trid iġġib bidla soċjali u ma tibqax marbuta biss ma’ l-analiżi ta’ l-irwol li għandha n-natura fit-testi letterarji. L-awturi tal-ktieb *Reading the Earth* (1998), Michael P. Branch *et al*, jippruvaw imorru lil hinn mill-istudju konvenzjonali ta’ l-ekokritika u jfittxu li l-letteratura tibni kuxjenza soċjali ġdida li tkun imsejsa fuq l-għaqda bejn il-bniedem u dak kollu li jimla d-dinja ta’ madwaru:

⁵ Simon C. Estok, “A Report Card on Ecocriticism,” *The Journal of the Australasian Universities Language and Literature Association* (Nov. 2001): 220-38. 11 ta’ Marzu, 2003 <<http://www.asle.edu/>>.

⁶ Glotfelty xviii.

⁷ Glotfelty xix.

⁸ Estok.

*Ecocriticism is not just a means of analyzing nature in literature; it implies a move toward a more biocentric world-view, an extension of ethics, a broadening of humans' conception of global community to include nonhuman life forms and the physical environment.*⁹

Richard Kerridge jiddiskuti l-funzzjoni utli li ghandu l-ekokritiku fis-soċjetà moderna. Fl-introduzzjoni għall-ktieb *Writing the Environment: Ecocriticism and Literature* (1998), Kerridge jgħid li l-ekokritiku ghandu jkun interessat fir-rappreżentazzjonijiet ta' l-ambjent naturali b'mod universali, għax id-dinja kollha għaddejja mill-istess kriżi qerrieda.¹⁰ Mit-testi letterarji, l-ekokritiku jislet l-ideat li jersqu l-aktar qrib lejn il-kuxjenza ambjentali li tista' ssalva lid-dinja minn din il-kriżi.

Mill-kuxjenza antropoċentrika għall-kuxjenza ekoloġika

L-ekokritika biddlet iċ-ċentru ta' l-attenzjoni li l-letteratura żammet għal hafna snin l-istess. Minflok il-bniedem, l-ekokritika poġġiet fil-qofol tal-letteratura lin-natura u l-htigijiet kollha tagħha. L-ambjent naturali sar il-protagonist ewlieni tal-letteratura ekoloġika, li riedet twarrab l-ideat u l-hsibijiet antropoċentriċi li għal hafna żmien iddominaw il-letteratura. Il-letteratura moderna riedet tilhaq lil kull membru tas-soċjetà, għalhekk il-kittieba bdew iwarrbu l-eroj nazzjonali u jagħtu prominenza lill-vittmi tas-soċjetà, fosthom in-natura. L-ekokritika biddlet il-protagonist tal-letteratura moderna, u mexxiet il-letteratura minn kuxjenza antropoċentrika, li ddu mal-htigijiet tas-soċjetà, għall-kuxjenza ekoloġika, li twessa' l-viżjoni tal-hajja għax tiffoka fuq l-ambjent universali fejn jgħixu l-hlejjaq kollha tad-dinja, inkluż il-bniedem.¹¹

Iċ-ċaqliq minn kuxjenza antropoċentrika għall-kuxjenza ekoloġika joffri l-ewwel passi lejn is-soluzzjoni għall-problemi ambjentali globali. L-ekokritika nebbtet kuxjenza ekoloġika universali li bdiet iġġiegħel lill-bniedem ihares lejn id-dinja bħala katina waħda ta' ambjenti differenti: l-ambjent uman li bena

⁹ Estok.

¹⁰ Estok.

¹¹ Glenn A. Love, "Revaluing Nature," *The Ecocriticism Reader: Landmarks in Literary Ecology*, 230.

l-bniedem kif ukoll l-ambjent naturali qadim. Il-kuxjenza ekoloġika ġdida ghamlet lill-bniedem konxju tan-nisġa naturali qadima li hu jaghmel parti minnha, u wrietu li l-gheruq li jaghtuh il-hajja ghadhom imqabbdin fin-natura.¹² Il-bniedem intebah li hu mhux iċ-ċentru tad-dinja u li d-dinja ma kinetx mahuqa biex taqdi lilu biss. Id-dinja hi d-dar ta' hlejjaq ohra li bhall-bniedem ghandhom il-problemi taghhom.

Il-bidla fiċ-ċentru tal-letteratura, mill-bniedem ghan-natura, ma kellhiex l-ghan li tqanqal il-harba mill-problemi soċjali taż-żmien; anzi, riedet iddahhal lill-bniedem aktar fil-qalba tal-problemi billi turih ir-realtà li ma jafx biha jew li qiegħed jahrab. Il-kuxjenza ekoloġika għabbiet l-għażliet tal-bniedem b'responsabbiltajiet ġodda. Id-deċiżjonijiet tal-bniedem kellhom jibdw jittieħdu skond il-htiġijiet naturali, kemm tal-bniedem kif ukoll ta' l-annimali u l-hxejjex. L-għażliet tas-soċjetà moderna bdew ikunu bbażati fuq prinċipji ekoloġiċi. Bosta liġijiet u regolamenti bdew jillimitaw l-attivitajiet tal-bniedem minhabba raġunijiet ekoloġiċi. Il-falliment tal-progress teknoloġiku ghamel lill-bniedem konxju taċ-ċokon u l-fraġilità tiegħu, l-aktar meta pprova jbidel id-dinja għall-htiġijiet esklużivi tiegħu: "[...] *our task is not to remake nature so that it is fit for humankind, but as Thoreau says, to make humankind right for nature.*"¹³ L-idea li l-umanità taddatta ruhha ghan-natura qatgħet il-letteratura moderna mill-viżjoni antropocentrika tad-dinja u b'mod aktar miftuh bdiet tagħraf il-htiġijiet universali tal-bniedem billi interessat ruhha fil-bżonnijiet tan-natura li ssostni l-umanità.

Il-poeta: l-ewwel ekoloġista

Il-letteratura moderna hija l-pjattaforma ewlenija li fuqha ġew esposti l-prinċipji fundamentali ta' l-ekokritika. Il-kittieba moderni Maltin, li huma wkoll l-ilhna ekoloġisti tal-ġżira, dahhlu f'Malta l-ewwel xrar ta' l-ekokritika. Fil-poeżija moderna tinhaqq qawwija l-influwenza tal-kuxjenza ekoloġika ġdida li bdiet tinfirex madwar id-dinja minn wara l-hamsinijiet. L-imhabba tal-poeta lejn in-natura tixref fil-poeżija ekoloġika, li thallat il-prinċipji fundamentali ta' l-ekoloġija ma' l-elementi l-aktar essenzjali tal-letteratura: it-tagħlim u s-sentiment. Mill-poeżija ekoloġika, il-poeta joffri viżjoni ġdida

¹² Harold Fromm, "From Transcendence to Obsolescence: A Route Map," *The Ecocriticism Reader: Landmarks in Literary Ecology*, 36.

¹³ Love 230.

tad-dinja mibnija fuq il-liġijiet u l-proċessi tan-natura li l-bniedem jehtieg li jirrispetta sabiex jibqa' jghix u jiżviluppa b'mod shih.

Qabel kull xjenza u studju iehor, kien il-poeta l-ewwel ekoloġista, li ntebah bin-nisġa ta' relazzjonijiet fin-natura, li rrapporta s-sitwazzjoni ambjentali tad-dinja, u li ta lehen lill-hlejjaq siekta. Il-kliem li qed itennu bhalissa l-gruppi ambjentalisti ilu jintqal għal bosta snin mill-poeti, għax huma kienu "L-ewwel ekoloġisti, l-ewwel membri ta' din id-duttrina favur il-holqien t'Alla [..]." ¹⁴ Il-poeti moderni komplew isahhu t-tradizzjoni ekoloġika li bdew ir-romantiċi, għalkemm iż-żewġ movimenti raw fin-natura temi differenti. Filwaqt li l-poeti romantiċi daru ma' l-imkejjen naturali Maltin sabiex bnaw sens ta' nazzjonalità bbażat fuq il-kuxjenza tal-post u ta' l-ispazju fiżiku ġeografiku, il-poeti moderni tgħabbew bil-piż tal-kuxjenza ekoloġika sabiex jirrapportaw il-qagħda reali tan-natura Maltija u universali. Il-poeta romantiku Malti li l-aktar joqrob lejn il-hsieb modern ta' l-ekokritika huwa Anton Buttigieg. Buttigieg inqata' mit-tiftixa romantika għall-identità nazzjonali u hares lejn in-natura lokali bħala stat ta' perfezzjoni universali mfixkel biss mill-indhil tal-bniedem. ¹⁵

Bħala ekoloġista, il-poeta modern huwa konxju tan-nisġa kumplessa ta' relazzjonijiet li hemm bejn il-hlejjaq tan-natura. Kull parti tan-natura tidher magħqda mal-bqija ta' hutha l-hlejjaq l-oħra. In-nisġa tan-natura tqis lil kull membru importanti għax huwa jservi bħala l-pass vitali għall-hlejjaq l-oħra fil-katina ta' l-ikel. Il-katina li tgħaqqad lill-hlejjaq, Ġorġ Borg jużaha sabiex jivvjaġġa fil-qalba tan-natura u jgħarrab l-akbar esperjenza ta' għaqda perfetta. Permezz ta' l-immaġinazzjoni, fil-poeżija "Dil-Fjura," Borg jitlaq miċ-ċokon tal-fjura sabiex iġarrab il-kobor u l-espansjoni tan-natura:

F'dil-fjura miftuħa
hawn spazji immensi
bi xmajjar
jintilfu f'għadajjar
b'muntanji u widien ¹⁶

¹⁴ Mario Azzopardi, Oliver Friggieri, "Introduzzjoni: Letteratura Favur l-Ambjent," *L-Antoloġija tan-Natura* (Malta: Segretarjat għall-Ambjent, 1995) xvii.

¹⁵ Oliver Friggieri, "L-Ispazju u l-Kuxjenza Ekoloġika fil-Letteratura Maltija," *Oqsma tal-Kultura Maltija, Kungress Nazzjonali*, ed. Toni Cortis (Malta: Ministeru ta' l-Edukazzjoni u ta' l-Intern, 1991) 141.

¹⁶ Ġorġ Borg, "Dil-Fjura," *Fjur ta' l-Ilma* (Malta: Akkademja tal-Malti, 1993) 59.

Ir-relazzjoni soda li hemm bejn il-hlejjaq tan-natura tistieden lill-poeta sabiex jinghaqad magħha halli jkollu ċ-ċans igawdi l-armonija perfetta li thaddan in-natura universali. In-natura tilqa' f' darha lill-poeta għax tafdah u taf li hu hlejjaq sensittiva u li jirrispetta kull moviment tagħha. Il-poeta jaf li sabiex ikun jista' jsir parti mix-xibka ta' relazzjonijiet bejn il-hlejjaq irid jidhol fir-ritmi tan-natura u jimxi mal-passi tagħha. Oliver Friggieri, fil-poeżija "Impressjonijiet," jidher imhasseb dwar kemm se jirnexxilu jinza' l-kwalitajiet ta' bniedem u jsir jixbah aktar lill-hlejjaq sabiex ikun jista' jgħarrab l-akbar waqtiet tad-dinja naturali:

[...]

jaghtini n-nghas u norqod, min se jiġi

jaghtini l-hin eżatt sabiex nistenbah

u naqbad xemx tinqata' minn max-xefaq?¹⁷

Il-bniedem li jixtieq iduq ftit mir-relazzjoni intima li hemm bejn il-hlejjaq irid iħalli warajh il-hajja ta' l-ibliet u jissaffa mid-dnubiet tagħha qabel jidhol fil-qalba tad-dinja naturali. Ghalkemm l-esperjenza tan-natura se tkompli ssaffih, il-bniedem irid ikun lest li jiċhad il-materjaliżmu u s-superfiċjalità tal-hajja moderna. Fil-poeżija "Għajn Barrani," Joe Friggieri jenfasizza fuq din iċ-ċaħda: "Halli warajk l-għajjat tal-bliet,"¹⁸ sabiex l-esperjenza tan-natura tkun shiha u effettiva. Hieles mit-toqol tal-hajja urbana, il-bniedem huwa lest sabiex jibni relazzjoni tajba u soda man-natura. Għajn Barrani mhux il-post tal-barranin indifferenti iżda l-ambjent ta' dawk li għandhom relazzjoni tajba u soda man-natura. Bħalman-nies li jirfsu l-art ta' Għajn Barrani huma magħżulin bir-reqqa u limitati, hekk ukoll huma dawk kollha li jixtiequ jidhlu fl-imkejjen naturali ta' Carmel Attard. Fil-poeżija "Il-Ġnien Tieghi," Attard jillimita n-natura għalih biss. Ghalkemm il-poeta jinsab maqtugh mill-bqija tas-soċjetà, dan huwa l-post li fih hu jhossu mahbub, stmat u importanti. Il-hlejjaq huma l-familja tieghu u li magħhom hu jhossu komdu u kunfidenti: "jgħannquni / l-istess hlejjaq / jinkuni."¹⁹ L-esperjenza intima tar-relazzjoni tieghu man-

¹⁷ Oliver Friggieri, "Impressjonijiet," *Dwal fil-Persjani*, Mario Azzopardi, Oliver Friggieri, Joe Friggieri, Ray Mahoney (Malta: Lux, 1972) 65.

¹⁸ Joe Friggieri, "Għajn Barrani," *Kadenzi* (Malta: Filprint, 1992) 55.

¹⁹ Carmel Attard, "Il-Ġnien Tieghi," *Lampara* (Malta: Gulf, 1980) 22.

natura, Attard johroġha qawwija fil-poeżija “Il-Lejla,” fejn permezz tas-sensi u l-attività fiżika hu jhossu parti essenzjali mill-katina tan-natura:

Il-lejla mmiss ix-xtieli torja
 [.]
 Illejla nitkellem mal-fjuri vjola
 [.]
 Illejla nerga' nhoss
 il-kelma tal-qamar
 [...] .²⁰

Il-heġġa li ghandu l-poeta sabiex isir parti min-nisġa armonjuża tan-natura twasslu biex jaqbad it-triq ta' l-immaġinazzjoni u jirritorna lejn l-istat primordjali fejn iħossu aktar parti essenzjali tan-natura. Ir-ritorn lejn l-għeruq ta' l-umanità fil-poeżija ta' Daniel Massa, “Delimara,” idahħal lill-bniedem f'relazzjoni aktar intima man-natura minn fejn twieled. Il-poeta lest li jinża' dak kollu li jxekklu sabiex ikun jista' jerġa' jibni relazzjoni soda u sinċiera man-natura: relazzjoni bħal dik li tgħaqqad lill-hlejjaq kollha. Lura fl-istat primordjali, il-poeta jhossu mkenni u ċert minnu nnifsu għax dan huwa l-ambjent antik li mhux biss jafu iżda jhossu parti minnu:

[...]
 forsi mreken mal-koralli
 fi spiralli stalaktiti ma' l-artikli kuluriti
 sekli ilu kont
 diġà
 [...] .²¹

L-ekoloġista huwa l-osservatur tan-natura u tal-proċessi tagħha. Mingħajr ma jharbat in-nisġa armonjuża tal-hlejjaq, l-ekoloġista jirrapporta b'mod xjentifiku l-iżvilupp u l-addattament tan-natura fi nhawi differenti tad-dinja. Il-poeta jimxi fuq l-istess linji ta' l-ekoloġista xjentifiku għax bħalu jirrapporta s-sitwazzjoni ambjentali u jagħti deskrizzjonijiet tal-hajja naturali. Il-poeta modern iżomm il-letteratura aġġornata maż-żmien hekk kif fiha jdahħal elementi tax-xjenza li huma ċentrali fil-hajja moderna.

²⁰ Carmel Attard, “Il-Lejla,” 15.

²¹ Daniel Massa, “Delimara,” *L-Antoloġija tan-Natura*, 77.

Il-poeta, bħala ekoloġista, ihabbat wiċċu kontinwament mat-taqbida bejn il-kultura tal-bnedmin u n-natura. Mill-osservazzjonijiet tiegħu, il-poeta jintebah li fl-isparju madwaru hemm taqbida infinita bejn l-ambjent naturali u l-ambjent uman. Il-kultura tal-bniedem, ikkaratterizzata mill-gafef u s-srieriq imdemmiġja: “U f’ kull id serrieq-elettriku iqattar halib-demmi,”²² hija l-antagonista prinċipali tal-letteratura ekoloġika li żżomm in-natura bħala protagonista. Il-poeta modern huwa kuraġġjuż biżżejjed sabiex jidhol fil-qalba ta’ din it-taqbida u b’ mod mill-aktar sentimentali u emottiv jirrapporta t-tbatija u l-mewt tan-natura. Fil-poeżija “L-Imġiebah,” Massa jassisti taqbida tipika li thalli n-natura mejta:

[...]
kif bdiet tielgħa x-xemx
ras maqtugħa
mill-bajja ta’ l-Imġiebah.²³

Victor Fenech, fil-poeżiji “Tradiment,” “Iż-Żabra” u “Il-Foresta taċ-Ċedru,” jilmah in-natura mgħobbija bit-tbatija u s-sofferenza li ġabet magħha l-kultura kumplessa tal-bniedem: “[...] kahhala sammru msiemer fil-hamrija flok is-siġar li xettluna.”²⁴ Taht din il-persjoni kontinwa, in-natura tinħass bħala forza falluta u dgħajfa u l-unika tama ta’ salvazzjoni li għandha qiegħda fil-poeta. Madankollu, anki l-poeta jhoss li falla meta pprova jwaqqaf l-invażjoni tal-progress. Paul P. Borg, fil-poeżija “Idfnuni f’Wied il-Mistra,” ihoss li kien dgħajef wisq biex jirnexxilu jsalva l-hajja sempliċi mdawra man-natura: “[...] / i]d-dmugh li bkejt u l-bżieq u l-kliem li fix-xejn hlejt.”²⁵ Il-kultura tal-bniedem rabbiet gheruq sodi wisq sabiex titrażżan mill-kliem u s-sentiment tal-poeta wahdu.

Għalkemm il-lehen solitarju tal-poeta jidher li ma jwassal imkien, il-poeta jibqa’ konvint li hu se jagħmel differenza, imqar jekk ċkejna hafna. Għalhekk ikompli jgħawwar fit-taqbida bejn il-kultura umana u n-natura sabiex jikxef il-konsegwenzi koroh li qed iħalli l-progress. L-atmosfera ta’ qerda u tbatija li jahkmu l-poeżiji ta’ Mario Azzopardi, “Ardabjola” u “Ċernobil,” jagħtu hjiel tal-konsegwenzi koroh li gġib magħha r-rebħa mdemmiġja tal-kultura umana fuq in-natura. Bħall-ekoloġista xjentifiku, il-poeta jirrapporta l-herba tan-natura u l-proċessi tagħha:

²² Victor Fenech, “Il-Foresta taċ-Ċedru,” *Sangraal* (Malta: Bugelli, 1987) 43.

²³ Daniel Massa, “L-Imġiebah,” *L-Antoloġija tan-Natura*, 200.

²⁴ Victor Fenech, “Tradiment,” *F’Altamira* (Malta: Gulf, 1979) 32.

²⁵ Paul P. Borg, “Idfnuni f’Wied il-Mistra,” *L-Antoloġija tan-Natura*, 74.

[. . .] mill-bronki ta' xmara 'nfettata.
 [. . .] minn faxx skur ta' duhhan
 qabel ma nqerdu l-friefet.²⁶

Achille Mizzi jkompli miexi fuq il-passi ta' Azzopardi u bhalu jilmah it-tbatija ta' l-umanità u tan-natura minhabba l-progress teknoloġiku u xjentifiku. Il-progress dahhal lill-bniedem f'kunflitt miegħu nnifsu għax l-invażjoni tal-kultura fuq in-natura bdiet thalli l-konsegwenzi tagħha anki fuq l-umanità. Fil-poeżija "Green Peace," Mizzi jishaq fuq il-falliment tal-kultura li nrexxielha tghabbi lilha nnifisha bit-toqol tal-mard:

[...]
 dak l-ilma
 ta' safa innoċenti
 [.]
 min sejjer inaddfu
 minn dan it-tniġġis.²⁷

Il-poeta ekoloġista ma jiqafx biss fuq l-osservazzjoni ta' l-annimali u l-hxejjex abitanti tan-natura, iżda mmexxi mis-sentiment u l-emozzjoni, ifittex li jipproteġi lill-hlejjaq siekta mill-invażjonijiet tal-hajja moderna. Il-poeta jżid is-sentiment mad-deskrizzjonijiet tan-natura sabiex il-poeżija tkun strument ta' difiża aktar qawwi. Filwaqt li l-ekoloġista xjentifiku joffri rapporti ċatti tan-natura u tal-bidliet li tghaddi minnhom, il-poeta, l-ekoloġista letterarju, jidhol fil-qalba tan-nisġa naturali sabiex joffri viżjoni ġdida tan-natura bbażata fuq is-sentiment. Il-poeta huwa l-ekoloġista tas-sentiment li jgħaqqad il-prinċipji ekoloġiċi ma' prinċipji letterarji sabiex jipproduċi l-poeżija ekoloġika.

²⁶ Mario Azzopardi, "Ardabjola," *Noti mis-Sanatorju tal-Mistiċi* (Malta: PIN, 1995) 4.

²⁷ Achille Mizzi, "Green Peace," *Taqfir is-Skiet* (Malta: Bugelli, 1987) 28.